

P6_TA(2009)0021

L-iżvilupp tal-Kunsill dwar id-Drittijiet tal-Bniedem tan-NU, inkluż l-irwol tal-UE

Riżoluzzjoni tal-Parlament Ewropew tal-14 ta' Jannar 2009 dwar l-iżvilupp tal-Kunsill għad-Drittijiet tal-Bniedem tan-NU, inkluż l-irwol tal-UE (2008/2201(INI))

Il-Parlament Ewropew,

- wara li kkunsidra r-riżoluzzjonijiet preċedenti tiegħu dwar il-Kummissjoni tad-Drittijiet tal-Bniedem tan-Nazzjonijiet Uniti (UNCHR) sa mill-1996, b'mod partikulari r-riżoluzzjoni tiegħu tas-16 ta' Marzu 2006 dwar ir-riżultat tan-negozjati dwar il-Kunsill għad-Drittijiet tal-Bniedem u dwar it-62 sessjoni tal-UNHCR¹, kif ukoll dawk tad-29 ta' Jannar 2004 dwar ir-relazzjonijiet bejn l-Unjoni Ewropea u n-Nazzjonijiet Uniti², tad-9 ta' Ġunju 2005 dwar ir-riforma tan-Nazzjonijiet Uniti³, tad-29 ta' Settembru 2005 dwar ir-riżultat tas-Summit Dinji tan-Nazzjonijiet Uniti tal-14 sas-16 ta' Settembru 2005⁴, tal-21 ta' Frar 2008 dwar is-Seba' Sessjoni tal-Kunsill tad-Drittijiet tal-Bniedem tan-Nazzjonijiet Uniti (UNHRC)⁵, u tat- 8 ta' Mejju 2008 dwar ir-Rapport Annwali dwar id-Drittijiet tal-Bniedem fid-Dinja 2007 u l-politika tal-UE dwar din il-kwistjoni⁶,
- wara li kkunsidra r-riżoluzzjonijiet urgenti tiegħu dwar id-drittijiet tal-bniedem u d-demokrazija,
- wara li kkunsidra r-rapport tas-Segretarju Ġenerali tan-NU tal-21 ta' Marzu 2005 bit-titolu "F'Libertá Akbar: lejn sigurta', żvilupp u drittijiet umani għal kulhadd", ir-Riżoluzzjoni A/RES/60/1 sussegwenti tal-Assemblea Ġenerali tan-Nazzjonijiet Uniti dwar il-Konklużjoni tal-Laqgħa Għolja Dinjija 2005 u r-rapport tas-Segretarju Ġenerali tan-NU tas-7 ta' Marzu 2006 bit-titolu "Ninvestu fin-Nazzjonijiet Uniti: għal Organizzazzjoni iktar b'saħħitha fil-livell globali",
- wara li kkunsidra r-Riżoluzzjoni tal-Assemblea Ġenerali tan-NUA/RES/60/251 li tistabbilixxi l-UNHRC,
- wara li kkunsidra d-Dikjarazzjoni tas-16 ta' Marzu 2006 mill-Presidenza tal-Unjoni Ewropea f'isem l-Unjoni Ewropea, dwar it-twaqqif tal-UNHRC,
- wara li kkunsidra s-sessjonijiet preċedenti u regolari tal-UNHRC,
- wara li kkunsidra r-riżultat tax-xogħol tal-gruppi ta' hidma tal-UNHCR dwar il-proċedura ta' ilmenti, ir-Revizjoni Perjodika Universali (UPR), is-sistema futura ta' pariri esperti, l-aġenda, il-programm annwali tax-xogħol, il-metodi ta' hidma, ir-regoli ta' proċedura u r-revizjoni tal-Proċeduri Speċjali,
- wara li kkunsidra r-riżultati tat-tielet elezzjoni ta' Stati Membri tal-UNHRC li saret fl-Assemblea Ġenerali tan-NU fil-21 ta' Mejju 2008,

¹ ĠU C 291 E, 30.11.2006, p. 409.

² ĠU C 96 E, 21.4.2004, p. 79.

³ ĠU C 124 E, 25.5.2006, p. 549.

⁴ ĠU C 227 E, 21.9.2006, p. 582.

⁵ Testi adottati, P6_TA(2008)0065.

⁶ Testi adottati, P6_TA(2008)0193.

- wara li kkunsidra r-rizultati tal-elezzjonijiet għall-Presidenza tal-UNHRC li saru fis-19 ta' Ġunju 2008,
 - wara li kkunsidra l-ewwel , it-tieni u t-tielet sessjoni tal-UPR li saru bejn is-7 u t-18 t'April 2008 mill-5 sas-16 ta' Mejju 2008 u mill-1 sal-15 ta' Diċembru 2008,
 - wara li kkunsidra l-Artikolu 45 tar-Regoli ta' Proċedura tiegħu,
 - wara li kkunsidra r-rapport tal-Kumitat għall-Affarijiet Barranin (A6-0498/2008),
- A. billi r-rispett għal, u l-promozzjoni u l-protezzjoni tal-universalità tad-drittijiet tal-bniedem hija parti mill-acquis tal-Komunita' u wieħed mill-prinċipji fundamentali tal-UE,
 - B. billi l-UE tqiegħed id-drittijiet tal-bniedem u d-demokrazija fiċ-ċentru tar-relazzjonijiet esterni tagħha, u billi l-politika barranija tagħha hija bbażata fuq appoġġ b'saħħtu u ċar għall-multilateralizmu effettiv, kif inkorporat fil-Karta tan-NU,
 - C. billi n-NU u l-UNHRC huma fost l-organizzazzjonijiet l-aktar adattati biex jittrattaw b'mod komprensiv il-kwistjonijiet tad-drittijiet tal-bniedem u l-isfidi umanitarji,
 - D. billi d-deċiżjoni għat-twaqqif tal-UNHRC kienet generalment milqugħa b'sodisfazzjon bħala inizjattiva biex ikunu rrettifikati n-nuqqasijiet tal-UNCHR u biex tittejjeb il-pożizzjoni tad-drittijiet tal-bniedem fid-dibattiti intergovernattivi billi jitwaqqaf korp li huwa kważi permanenti,
 - E. billi l-UNHRC stabbilixxa għalih innifsu programm ambizjuż għall-ewwel tliet snin tiegħu, li inkluda r-reviżjoni tal-proċeduri u l-metodi ta' hidma tiegħu, b'mod partikulari l-iżvilupp u l-implimentazzjoni tal-UPR li minnha s'issa saru tliet sessjonijiet, li fihom ġie rivedut 48 Stat, li tmienja minnhom huma Stati Membri tal-UE, u r-reviżjoni tal-Proċeduri Speċjali,
 - F. billi l-UE qed tati appoġġ qawwi lill-UNHRC u kienet favur it-twaqqif tiegħu bil-kbir, u billi l-UE u l-Istati Membri tagħha impenjaw u ddedikaw ruħhom għal rwol attiv u viżibbli bl-għan li joħolqu u jappoġġjaw korp effettiv li jindirizza l-isfidi fil-kamp tad-drittijiet tal-bniedem,
 - G. billi l-UE appoġġat bis-sħiħ l-istabbiliment tal-maġġoranza msaħħa u ta' kriterji ta' shubija għall-elezzjoni għall-UNHRC, proposti li ma nżammewx, u ta' proċeduri għall-monitoraġġ tal-implimentazzjoni attwali tal-wegħdiet elettorali tal-istati membri tan-NU,
 - H. billi, waqt li għad hemm limiti għall-abbilita' tal-UE li taddotta approċċ magħqud, dovuti b'mod partikulari għall-kunflitti fl-interessi nazzjonali u x-xewqa persistenti min-naħa tal-Istati Membri li jaġixxu b'mod indipendenti fin-NU, jidher li dawn qed jaġixxu b'koeżjoni akbar fil-UNHRC milli kienu jaġixxu fil-UNCHR,
 - I. billi l-fatt li l-Istati Membri tal-UE jikkostitwixxu minoranza numerika fil-UNHRC jostakola serjament il-kapaċità tal-UE li tinfluwenza l-aġenda tal-UNHRC u jirrappreżenta sfida serja għall-integrazzjoni tal-pożizzjonijiet tal-UE fix-xogħol tal-UNHRC,
 - J. billi n-nuqqas, li huwa haġa ta' dispjaċir, tal-Istati Uniti mill-UNHRC holoq il-htieġa li l-UE ssahħaħ ir-rwol tagħha bħala forza ewlenija fost il-pajjiżi demokratiċi dwar kwistjonijiet tad-drittijiet tal-bniedem,

- K. billi l-Parlament isegwi mill-qrib l-iżviluppi li jsiru fil-UNHRC, billi jibgħat delegazzjonijiet regolari waqt is-sessjonijiet tiegħu u billi jistieden Rapporteurs Speċjali u esperti indipendenti biex jagħtu kontribut fix-xogħol tiegħu rigward id-drittijiet tal-bniedem,
- L. billi l-proċeduri u l-mekkaniżmi tal-UNHRC se jkunu riveduti fl-2011, kif provdut fir-Riżoluzzjoni A/RES/60/251 tal-Assemblea Ġenerali msemmija hawn fuq,

Evalwazzjoni ġenerali tal-ewwel tliet snin tal-UNHRC

1. Jilqa' b'sodisfazzjon ix-xogħol li sar mill-UNHRC s'issa u jinnota li l-UNHRC għandu l-potenzjal li jiżviluppa f'qafas siewi għall-isforzi multilaterali tal-Unjoni Ewropea fir-rigward tad-drittijiet tal-bniedem; madankollu, jiddispjaċih li, matul l-ewwel tliet snin tal-attivitajiet tiegħu, dan il-korp ġdid għadu ma rnexxilux jagħmel aktar progress sostanzjali fit-titjib tar-rekord tan-Nazzjonijiet Uniti fil-kamp tad-drittijiet tal-bniedem;
2. Jilqa' b'sodisfazzjon l-adozzjoni mill-UNHRC ta' testi importanti li jistabbilixxu l-istandards fil-qasam tad-drittijiet tal-bniedem: il-Konvenzjoni Internazzjonali għall-Protezzjoni tal-Persuni Kollha mill-Għajbien Infurzati u d-Dikjarazzjoni tan-NU dwar id-Drittijiet tal-Popli Indiġeni, kif ukoll il-Protokoll Fakultattiv tal-Konvenzjoni Internazzjonali dwar id-Drittijiet Ekonomiċi, Soċjali u Kulturali; jinnota li dan tal-aħħar jikkostitwixxi deċiżjoni ta' preċedenza importanti peress li jaħseb għal proċedura ta' lmenti individwali, u b'hekk johloq mekkaniżmu li jippermetti li vittmi ta' ksur ta' drittijiet ekonomiċi, soċjali u kulturali jkunu jistgħu jipprezentaw petizzjonijiet fil-livell internazzjonali; , u jhegġegħ lill-Istati kollha biex jirratifikaw malajr il-Protokoll Mhux Obbligatorju tal-Patt Internazzjonali dwar id-Drittijiet Ekonomiċi, Soċjali u Kulturali;
3. Jiddispjaċih minhabba n-nuqqas tal-UNHRC li jiehu azzjoni dwar hafna mill-iktar sitwazzjonijiet urġenti tad-dinja f'dawk li huma d-drittijiet tal-bniedem, parzjalment minhabba r-riluttanza dejjem ikbar min-naħa ta' għadd kbir ta' Stati fil-UNHRC li jopponu kwalunkwe kunsiderazzjoni ta' sitwazzjonijiet ta' pajjiż inkluż permezz tal-mandati tal-pajjiż ta' riżoluzzjonijiet, sessjonijiet speċjali u Proċeduri Speċjali għar-raġuni li din il-ħaġa allegatament tkun tippolitiċizza l-UNHRC; itenni l-fehma li l-kapaċità tal-UNHRC li jindirizza s-sitwazzjonijiet ta' pajjiż hija fundamentali għall-awtorità u l-kredibilità tiegħu;
4. Jilqa' l-fatt li l-proċedura għall-elezzjonijiet tal-UNHRC għamlet possibbli l-esklużjoni mill-UNHCR ta' pajjiżi li jiksru d-drittijiet umani fuq skala kbira bħall-Belarus u l-Iran; jiddispjaċih, madankollu, li mhux il-gruppi ġeografiċi kollha organizzaw proċeduri ġenwini tal-elezzjonijiet għall-adeżjoni mal-UNHRC; jiddispjaċih li s-sistema ta' wegħdiet volontarji kellha riżultati tassew varji u inadegwati, li ppermettew lill-gvernijiet li jaħarbu mill-obbligi internazzjonali tagħhom lejn id-drittijiet tal-bniedem; f'dan ir-rigward, huwa tassew imħasseb dwar l-użu strateġiku tal-hekk imsejha impenji minn uħud mill-membri u għalhekk itenni li l-koperazzjoni shiħa mal-Proċeduri Speċjali għandha tibqa' l-kriterju aħhari għall-adeżjoni mal-UNHRC;
5. Jiddispjaċih dwar il-firda fi blokki reġjonali li qegħda dejjem tikber fil-; jikkunsidra li din il-"mentalità tal-blokki" ddgħajjef l-abilità tal- UNHRC li jittratta b'mod effettiv, imparzjali u oġġettiv il-vjolazzjonijiet tad-drittijiet tal-bniedem madwar id-dinja, u li jista' jkun li hija din il-mentalità li hija l-kawża tal-pregudizzju, is-selettività u d-dgħjufija tal-UNHRC;

6. Jagħraf li għadd ta' delegazzjonijiet f'Ġinevra mhumiex mghammrin tajjeb biex jorganizzaw b'mod adegwat negozjati dwar id-drittijiet tal-bniedem u għalhekk iserrhu fuq il-mexxejja tal-grupp biex jifformolaw il-pożizzjoni tagħhom; madankollu, jinnota li din id-drawwa giet ibbilanċjata b'mod effiċjenti b'rigward għal numru ta' kwistjonijiet prinċipali bhall-kodiċi ta' kondotta għal Proċeduri Speċjali u s-sitwazzjoni f'Darfur, partikolarment fil-grupp Asjatiku u dak Afrikan; jenfasizza fl-istess hin li l-pożizzjonijiet adottati b'mod kongunt mill-UE flimkien mal-pajjiżi li se jaderixxu kkontribwew bil-kbir għall-mentalità tal-blokka; jitlob lill-Kummissjoni biex tipprovi rapport annwali dwar xejriet li jidhru fil-votazzjoni fi hdan in-NU dwar id-drittijiet tal-bniedem, li janalizza kif dawn kienu affettwati mill-politiki tal-UE, tal-Istati Membri tal-UE u ta' blokki oħrajn;
7. Jirrikonoxxi li l-kompożizzjoni wiesgħa ta' membri tal-UNHRC u l-partecipazzjoni ta' hafna stati osservaturi jiżguraw li tista' tghid il-pajjiżi kollha huma involuti fid-dibattiti tiegħu; jikkunsidra, meta jhars 'il quddiem lejn ir-reviżjoni tal-2011, li fuq in-naħa l-waħda l-possibilità li l-UNHRC jinfetħ għal shubija universali tista' tigi esplorata, filwaqt li fuq in-naħa l-oħra l-kompożizzjoni iżgħar tista' fil-fatt tkun ta' benefiċċju;
8. Jagħraf id-diskussjoni li għaddejja bhalissa dwar ir-relazzjoni ta' bejn il-UNHRC u t-Tielet Kumitat tal-Assemblea Ġenerali; ifakkar, f'dan ir-rigward, li l-komplitu tat-Tielet Kumitat huwa li jgħaddi fi hdan dak il-korp, li jinkludi l-istati membri kollha tan-NU, il-preokkupazzjonijiet ewlieni UNHRC; jikkunsidra li dak il-korp jista' wkoll ipatti għannuqqasijiet tal-UNHRC, l-istess kif tagħmel l-Assemblea Ġenerali fir-rigward tad-deċiżjonijiet tal-Kunsill tas-Sigurtà, li huwa element importanti ta' kumplementarjetà bejn il-UNHRC u t-Tielet Kumitat; jistieden lill-UE biex ittenni l-impenn tagħha għall-appoġġ tal-UNHRC u għat-titjib tal-effettività tiegħu, bħala pjattaforma unika li tispeċjalizza fid-drittijiet universali tal-bniedem u forum speċifiku li jittratta d-drittijiet tal-bniedem fis-sistema tan-NU;
9. Jesprimi thassib serju dwar il-fatt li l-prinċipju tal-universalità tad-drittijiet tal-bniedem kulma jmur aktar qed jitqiegħed f'riskju, kif juru, b'mod partikulari, l-isforzi min-naħa ta' ċerti pajjiżi li jintroduċu limiti għal drittijiet tal-bniedem rikonoxxuti sew, bħal-libertà tal-espressjoni, jew li jinterpretaw id-drittijiet tal-bniedem skont sfond kulturali, ideoloġiku jew tradizzjonali; jistieden lill-UE biex tibqa' attenta fir-rigward ta' dawn l-isforzi u biex tiddefendi bil-qawwa l-prinċipji tal-universalità, l-indivizibbiltà u l-interdipendenza tad-drittijiet tal-bniedem;

II-Proċeduri Speċjali

10. Jikkunsidra li l-Proċeduri Speċjali huma element fundamentali fil-makkinarju tan-Nazzjonijiet Uniti għad-drittijiet tal-bniedem u jenfasizza li l-kredibilità u l-effikaċja tal-UNHRC fil-harsien tad-drittijiet tal-bniedem hija bbażata fuq il-koperazzjoni mal-Proċeduri Speċjali u l-implimentazzjoni shiħa tagħhom, kif ukoll fuq l-adozzjoni ta' riformi li jkun jsaħħu l-kapaċità tagħhom li jindirizzaw il-vjolazzjonijiet tad-drittijiet tal-bniedem;
11. Jikkunsidra il-Proċeduri Speċjali fir-rigward ta' sitwazzjonijiet tal-pajjiż bħala strument essenzjali għat-titjib tad-drittijiet tal-bniedem fil-post ikkonċernat; jikkunsidra li n-natura u l-frekwenza ta' revizzjonijiet tal-pajjiż skont l-UPR ma tistax tiegħu post il-mandati tal-pajjiż; konsegwentement jopponi l-isforzi ta' ċerti pajjiżi li jużaw l-argument tar-"razzjonalizzazzjoni" tal-Proċeduri Speċjali sabiex jeliminaw dawn il-mandati; jiddeplora f'dan ir-rigward ir-revoka tal-mandati tal-pajjiż fir-rigward tar-Repubblika tal-Belarus,

tar-Repubblika Demokratika tal-Kongo u r-Repubblika ta' Kuba, u l-abolizzjoni tal-Grupp ta' Esperti dwar id-Darfur;

12. Jinnota l-introduzzjoni ta' kondizzjonijiet għas-sospensjoni tal-mandat li jamministra l-pajjiż, tal-Burundi; jagħraf l-importanza li tkun definita strateġija ta' hruġ għal kull waħda minn dawn il-Proċeduri Speċjali tal-pajjiżi;
13. Jikkundanna l-isforzi li saru minn diversi Membri tal-UNHRC biex jillimitaw l-indipendenza u l-effiċjenza tal-Proċeduri Speċjali; jinnota f'dan ir-rigward l-adozzjoni fit-18 ta' Ġunju 2007 ta' Kodiċi ta' Kondotta għal Persuni li għandhom Mandat għal Proċeduri Speċjali; jistieden lill-UNHRC biex jimplementa l-Kodiċi ta' Kondotta fl-ispirtu tar-Riżoluzzjoni A/RES/60/251 imsemmija hawn fuq u biex jirrispetta l-indipendenza tal-Proċeduri Speċjali;
14. Jitlob li jkun hemm titjib fl-għażla u n-nomina ta' detenturi xierqa tal-mandati għall-proċeduri speċjali, b'mod partikulari billi jinstabu mezzi kif jissahħaħ ir-roster eżistenti ta' kandidati fl-Uffiċċju tal-Kummissarju Għoli għad-Drittijiet tal-Bniedem (OHCHR) u bit-tishiħ tal-indipendenza tad-detenturi tal-mandat b'referenza għall-esperjenza u l-għarfien espert tal-kandidati, waqt li jitqiesu kif dovut ir-rappreżentanza ġeografika u l-bilanċ bejn is-sessi;
15. Jenfasizza l-htieġa li jkun hemm segwitu aħjar tas-sejbiet u r-rakkomandazzjonijiet tal-Proċeduri Speċjali, li jstgħu jinkludu l-istabbiliment ta' mekkaniżmi għar-rappurtar fuq l-implimentazzjoni tar-rakkomandazzjonijiet;
16. Jikkunsidra li l-UPR hija strument li jikkomplementa l-Proċeduri Speċjali u toffri l-opportunità li jsir użu iktar effettiv tar-rapporti tagħhom u biex ikunu żgurati koperazzjoni u segwitu ikbar għax-xogħol tagħhom;
17. Jitlob li jingħata appoġġ kontinwu lill-Proċeduri Speċjali f'termini ta' finanzjament u riżorsi umani;

Ir-Revizzjoni Perjodika Universali

18. Jirrikonoxxi l-valur potenzjali tal-mekkanizmu tal-UPR fit-titjib tal-universalità tal-monitoraġġ tal-impenji u l-prattiki rigward id-drittijiet tal-bniedem madwar id-dinja, billi jissottometti l-Istati Membri kollha tan-NU għal trattament u skrutinju ugwali u jiftaħ opportunitajiet godda għall-organizzazzjonijiet mhux governattivi (NGOs) biex jidhlu fi djalogu ma' Stati partikulari;
19. Jilqa' b'sodisfazzjon il-fatt li l-UPR ipprovdiet inċentivi lil hafna Stati Membri tan-NU biex jinpenjaw ruħhom bl-implimentazzjoni tal-obbligazzjonijiet internazzjonali tagħhom, bis-segwitu tal-konkluzjonijiet u r-rakkomandazzjonijiet ta' korpi tat-trattati u Proċeduri Speċjali, bil-preżentazzjoni ta' rapporti ġenerali lil korpi tat-trattati, bir-rispons għal talbiet li għandhom ma' ġewx ikkunsidrati biex jgħaddu minn Proċeduri Speċjali u li jirratifikaw trattati li ffirmaw u li jadottaw leġiżlazzjoni nazzjonali bil-għan li jkun żgurat ir-rispett tal-obbligi li joħroġu mit-trattati li qagħdu għalihom;
20. Jiddispjaċi li dawn l-ewwel tliet sessjonijiet ma ssodisfawx għal kollox dak li kien mistenni minnhom rigward proċess "oġġettiv, trasparenti, mhux-selettiv, kostruttiv,

mingħajr konfrontazzjoni u mhux politicizzat¹;

21. Jenfasizza li dan l-objettiv jista' jintlaħaq biss jekk ir-revizjoni tinvolvi esperti indipendenti fl-istadji kollha tal-proċess ta' revizjoni u mekkaniżmu effettiv u ta' segwitu orjentat lejn ir-riżultati;
22. Jiddeplora n-nuqqas ta' attenzjoni fuq id-drittijiet ekonomiċi, soċjali u kulturali kif ukoll fuq id-drittijiet tal-minoritajiet waqt il-proċess tal-UPR, u jitlob li tingħata iktar attenzjoni lil dawn id-drittijiet fis-sessjonijiet li ġejjin, skont il-prinċipju tal-universalità, l-indivizibilità u l-interdipendenza tad-drittijiet tal-bniedem;
23. Jiddenunzja l-użu ta' alleanzi politiċi li għandhom il-għan li jipproteġu ċerti Stati mill-iskrutinju minflok ma jservu biex issir evalwazzjoni kritika tal-kundizzjonijiet tad-drittijiet tal-bniedem u tal-ħarsien tagħhom, fattur li jdgħajjef serjament l-istess iskop tal-UPR; jinnota li din il-prattika laħqet livell perikoluż fir-revizjoni tat-Tunizija, li kienet magħmula minn dikjarazzjonijiet li kienu jmorru kontra s-sejbiet ta' esperti indipendenti b'mod sinifikanti; jinnota, madankollu, li dik ir-revizjoni partikolari ma dehrinx li kienet qiegħda tirrifletti xi tendenza;
24. Jilqa' b'sodisfazzjon id-deċiżjoni tal-UE li ma tagħmilx interventi kongunti fir-revizjonijiet tal-pajjiżi imma li tassigura l-komplementarjetà tal-interventi sabiex tkun tista' titqajjem firxa wiesgħa ta' kwistjonijiet; rigward dan issostni li l-UE tipprova tkisser il-"mentalità tal-blokki" fil-UNHRC billi l-Istati Membri tal-UE jgħajmu mistosijiet dwar ir-rekord ta' xulxin; jilqa' l-livell ta' ingaġġ tal-Istati Membri tal-UE fir-revizjonijiet, inklużi dawk li għandhom x'jaqsmu mal-Istati Membri l-oħra tal-UE; thegġegħ lill-UE biex tiżviluppa b'mod addizzjonali fuq il-mudell attwali tal-"koordinazzjoni flessibbli", u li tassigura li l-pajjiżi kollha u s-sugġetti kollha huma koperti mill-Istati Membri tal-UE, b'mod suffiċjenti, u li kull repetizzjoni tkun evitata;
25. Jesprimi tħassib li, f'diversi każi, ir-rapport finali tal-UPR u d-djalogu interattiv tul ir-revizjoni ma jirriflettux l-informazzjoni miġbura fid-dokumenti ta' sinteżi jew saħansitra jikkontradixxu s-sejbiet tal-esperti indipendenti, u b'hekk titneħħa kull pertinenza mill-proċess ta' revizjoni, u li r-rakkomandazzjonijiet imressqa fir-rapporti tal-Grupp ta' Ħidma kienu vagi wisq u ma kienux fihom xi element konkret li jista' jintuza; jistieden lill-membri tal-Grupp ta' Ħidma tal-UPR biex jipprovdu rakkomandazzjonijiet li l-effetti tagħhom jistgħu jitkejju, li jkunu konkreti, realistiki u ffukati fuq il-vittma, fir-revizjonijiet futuri tagħhom, ibbażat fuq informazzjoni stabbilita minn mekkaniżmi ta' monitoraġġ indipendenti jew minn organizzazzjonijiet mhux indipendenti;
26. Jiddispijaċih li r-rakkomandazzjonijiet tal-UPR ma jorbtux legalment, fatt li jgħorġ mid-dritt li l-UPR tati lill-Istati li jiddeċiedu liema rakkomandazzjonijiet jaċċettaw; jinnota li f'ċerti każi, bħal dak tas-Sri Lanka, il-persentaġġ tar-rakkomandazzjonijiet aċċettati kien baxx; jikkunsidra, madankollu, li mhux kull rakkomandazzjoni tista' tkun ta' siwi jew skont l-obbligi internazzjonali tad-drittijiet tal-bniedem; għalhekk jikkunsidra li dan juri li l-UPR tista' ma tkunx l-aktar strument utli f'ċerti każijiet, u jenfasizza l-importanza li fil-proċess tal-UPR ikun hemm mekkaniżmi ta' monitoraġġ indipendenti u li jsiru sejbiet indipendenti mill-organizzazzjonijiet mhux governattivi filwaqt li jinżammu l-mandati tal-pajjiżi tal-UNCHR;

¹ Riżoluzzjoni 5/1 tal-UNHRC tat-18 ta' Ġunju 2007.

27. Jikkundanna l-isforzi li saru minn ċerti Stati Membri tal-UNHRC li jiċċensuraw il-kontribuzzjonijiet mill-NGOs; jiddispjaċih dwar l-impatt limitat tal-partecipazzjoni tal-NGOs fuq id-deċiżjoni finali, minhabba l-hin limitat li għandhom biex jikkellmu waqt id-diskussjoni tar-rapport għall-UPR kif ukoll l-ambitu limitat permess għall-interventi tagħhom, li jippermettilhom li jagħmlu kummenti ġenerali iżda mhux li jkollu mill-ġdid kwistjonijiet li diġà kienu diskussi fil-Gruppi ta' Hidma;
28. Jiddispjaċih minhabba n-nuqqas ta' konsultazzjonijiet nazzjonali, li jinvolvu l-partecipazzjoni tal-NGOs dwar ir-rapporti tal-Istati Membri tan-NU; konsegwentement, ihegġegħ lill-Istati kollha li qed issir ir-reviżjoni tagħhom li jidhlu f'diskussjoni sostantiva tar-rekord tad-drittijiet tal-bniedem tagħhom b'mod trasparenti, li jinvolvi lill-oqsmha kollha tal-gvern u tas-soċjetà ċivili waqt li jzommu f'moħħhom li l-għan ewlieni tal-proċess tar-reviżjoni huwa t-titjib fir-realtà tad-drittijiet tal-bniedem;
29. Jitlob lill-Istati kollha biex jagħmlu konsultazzjoni nazzjonali estensiva wara r-reviżjoni, abbażi tar-rakkomandazzjonijiet tagħha; titlob lill-UE biex tagħmel investigazzjoni oħra dwar kif jistgħu jintużaw dawn ir-rakkomandazzjonijiet fl-iżvilupp ta' programm ta' għajnuna teknika;
30. Jistieden lill-UNHRC biex isostni l-isforzi li għandhom il-għan li jzidu r-responsabilità tal-istati membri tan-NU fil-qasam tad-drittijiet tal-bniedem billi jzid l-effiċjenza tal-UPR, l-aktar billi jgħibu l-proċeduri aktar stretti sabiex jkun evitat tfixkil intenzjonat jew tattiki ta' zviġar, li jdgħajjfu l-għanijiet infushom tal-NU, tal-UNHRC U tal-UPR;

It-trasparenza u l-partecipazzjoni tas-soċjetà ċivili fix-xogħol tal-UNHRC

31. Itenni l-importanza tal-partecipazzjoni tas-soċjetà ċivili fix-xogħol tal-UNHRC, u jhegġegħ lill-Istati Membri tal-UE biex jintroduċu metodi u strumenti effettivi li jippermettu lis-soċjetà ċivili tippartecipa fil-UNHRC u biex japprofittaw mill-prerogattivi li jagħtihom l-istatus konsultattiv tagħhom biex iressqu rakkomandazzjonijiet bil-miktub u biex jagħmlu dikjazzjonijiet orali,
32. Jilqa' b'sodisfazzjon iż-żamma tal-prattika li l-NGOs fil-kamp tad-drittijiet tal-bniedem jippartecipaw fid-dibattiti u jittama li din il-partecipazzjoni tkun imtejba u msaħħa fil-futur; jirrepeti t-talba tiegħu għal riforma tal-Kumitat tal-NU dwar l-NGOs, sabiex jassigura l-partecipazzjoni effettiva tal-NGOs indipendenti, u jenfasizza li r-rakkomandazzjonijiet għall-akkreditazzjoni għandhom ikunu magħmulin minn esperti indipendenti abbażi tal-hidma u tal-kontribuzzjonijiet tal-NGOs;
33. Jinnota li n-natura tal-UNHRC bħala korp permanenti toħloq sfidi partikulari għall-NGOs li mhumiex ibbażati f'Ġinevra; jilqa' b'sodisfazzjon, għalhekk, il-kontribut tal-aġenziji ta' kollegament bejn l-NGOs u l-OHCHR u l-Uffiċċju tan-Nazzjonijiet Uniti f'Ġinevra li jipprovdu lill-NGOs informazzjoni dwar l-attivitajiet u jiffaċilitaw il-partecipazzjoni tagħhom fix-xogħol tal-UNHRC;
34. Jistieden lid-donaturi biex jindirizzaw il-htigiet ta' taħriġ u finanzjament tal-organizzazzjonijiet tad-drittijiet tal-bniedem, b'mod partikulari dawk li mhumiex ibbażati f'Ġinevra, b'mod li jippermettilhom li jippartecipaw b'mod konsistenti u effettiv fix-xogħol tal-UNHRC; jistieden lill-Kummissjoni biex tkompli tappoggja aktar l-inizjattivi tas-soċjeta ċivili għall-iskrutinju tal-politiki tal-gvern rigward il-kwistjonijiet tad-drittijiet tal-bniedem tal-NU;

35. Jiddispijaciħ minħabba n-nuqqas ta' interess pubbliku fil-UNHRC u minħabba n-nuqqas ta' għarfien dwaru; jilqa' b'sodisfazzjon, għalhekk, l-inizjattivi tal-OHCHR li għandhom il-għan li jzidu t-trasparenza, jiġifieri l-holqien tal-“Bullettin ta' laqgħat informali”; jilqa' b'sodisfazzjon il-fatt li s-sessjonijiet tal-UNHRC qed ikunu trasmessi fuq l-internet, bil-għan li titqajjem kuxjenza pubblika rigward il-ħidma tiegħu;

L-Uffiċċju tal-Kummissarju Għoli għad-Drittijiet tal-Bniedem

36. Jafferma mill-ġdid l-opinjoni tiegħu li l-OHCHR huwa entità fundamentali fis-sistema tan-Nazzjonijiet Uniti, ladarba dan għandu rwol kruċjali fil-harsien u r-rispett tad-drittijiet tal-bniedem billi jintegra dawk id-drittijiet fis-sistema tan-Nazzjonijiet Uniti kollha u fl-organizzazzjonijiet rilevanti kollha, b'mod partikulari f'dak li għandu x'jaqsam ma' attivitajiet marbuta mar-ritorn u t-tiħiħ tal-paċi, l-iżvilupp u l-azzjoni umanitarja;
37. Jafferma mill-ġdid l-appoġġ tiegħu għall-OHCHR u r-rabta tiegħu mal-integrità tal-mandat ta' dak il-korp, kif ukoll mal-indipendenza u l-imparzjalità tiegħu;
38. Jinkoraġġixxi l-isforzi tal-OHCHR biex isahħah il-preżenza tiegħu madwar id-dinja billi jiftaħ uffiċċji reġjonali; f'dan ir-rigward, jilqa' b'sodisfazzjon il-firma ta' memorandum ta' fehim bejn l-OHCHR u l-awtoritajiet tar-Repubblika Kirgiż dwar il-ftuħ ta' uffiċċju reġjonali tal-OHCHR f'Bishkek; itenni l-apprezzament tiegħu tal-ħidma li saret mill-OHCHR b'appoġġ għall-korpi tat-trattati u għall-Proċeduri Speċjali;
39. Jesprimi l-apprezzament tiegħu għall-ħidma tas-Sa Louise Arbour bħala Kummissarju Għoli għad-drittijiet tal-bniedem fit-tmexxija tal-OHCHR, u għall-impenn u l-integrità li wriet, u jinsab ċert li s-suċċessur tagħha, is-Sa Navanethem Pillay, se tidhol għall-impenn tagħha b'entuzjażmu simili u se tkun kapaċi tiffaċċja l-isfidi tal-kariga;
40. Jilqa' b'sodisfazzjon il-kontributi volontarji li l-Kummissjoni għamlet lill-OHCHR, għal erba' snin, inklużi l-4 miljun ewro għall-2008, fil-qafas tal-Istrument Ewropew għad-Demokrazija u d-Drittijiet tal-Bniedem; jistieden lill-Istati Membri tal-UE biex ikomplu jappoġġjaw l-OHCHR, b'mod speċjali fil-Kumitat Amministrattiv u Baġitarju, il-Hames Kumitat, tal-Assemblea Ġenerali, sabiex jiżguraw li ma jkun hemm l-ebda indħil fl-indipendenza tiegħu u li dan jingħata r-rizorsi finanzjarji kollha meħtieġa biex ikun jista' jwettaq il-mandat tiegħu;

L-irwol tal-UE fil-UNHRC

41. Jilqa' b'sodisfazzjon il-partecipazzjoni attiva tal-UE fl-ewwel tliet snin ta' ħidma tal-UNHRC, permezz tar-risoluzzjonijiet li ressqet waħidha jew ma' pajjiżi oħra, ta' dikjarazzjonijiet, ta' interventi fid-djalogi u d-dibattiti interattivi, u billi pproponiet, b'suċċess, li jinżammu sessjonijiet speċjali dwar is-sitwazzjoni tad-drittijiet tal-bniedem fid-Darfur f'Diċembru 2006 u f'Burma/Mjanmar f'Ottubru 2007 u fil-Lvant tar-Repubblika Demokratika tal-Kongo f'Novembru 2008; jirrikonoxxi l-impenni li għamlet l-UE biex fil-UNHRC tindirizza sitwazzjonijiet li jkun jinsabu fihom il-pajjiżi;
42. Jilqa' b'sodisfazzjon il-fatt li r-risoluzzjonijiet kollha proposti jew appoġġjati mill-UE ġew addotati mill-UNHRC waqt l-ewwel disa' sessjonijiet regolari u l-ewwel tmien sessjonijiet speċjali tiegħu; għaldaqstant, jinnota li bosta kwistjonijiet li jqajmu kontroversja u li mhumiex konsenswali ma kinux ipprezentati għall-votazzjoni;
43. Jinnota li l-Istati Membri tal-UE li pparteċipaw fil-UNHRC huma mifruda f'żewġ gruppi

reġjonali differenti, jiġifieri l-Grupp tal-Istati tal-Punent tal-Ewropa u l-Grupp tal-Istati tal-Lvant tal-Ewropa; jinnota li l-UE hija kontra l-preżentazzjoni ta' "rekords nodfa" mir-reġjuni, li jirriżultaw effettivament f'kompetizzjoni bejn l-Istati Membri tal-UE għall-elezzjoni fl-UNHRC;

44. Jinkoraġġixxi lill-UE biex tkompli tagħmel pressjoni biex ikunu stabbiliti kriterji ta' shubija għall-elezzjoni fil-UNHRC, inkluż il-ħruġ ta' stedinet permanenti għad-detenturi tal-mandati ta' Proċeduri Speċjali, kif ukoll għall-monitoraġġ tal-implimentazzjoni attwali tal-wegħdiet elettorali tal-istati membri tan-NU; itenni wkoll it-talba tiegħu li din ir-regola tiġi applikata fid-determinazzjoni ta' jekk l-UE għandhiex tappoġġja lill-pajjiżi kandidati; jiddispjaċih li din it-talba għadha ma ġietx ikkonfermata mill-UE.
45. Jinnota li l-UE ssib ruħha f'minoranza numerika fil-UNHRC, fatt li ċertament jippreżenta sfida meta tiġi li trid issemma' lehinha; jilqa' b'sodisfazzjon il-prattika mibdija taħt il-Preżidenza Slovena tat-tfittxija li jkunu involuti membri oħra tal-UNHRC u ta' qsim tal-piż bejn l-Istati Membri tal-UE; jistieden lill-Istati Membri tal-UE biex ikomplu jiżviluppaw aktar u jsaħħu din il-prattika;
46. Jilqa' b'sodisfazzjon it-tendenza, li qed dejjem tissaħħaħ, fejn l-Istati Membri tal-UE jintervjenu fid-dibattiti flimkien mal-Preżidenza tal-UE; jitlob li din il-prattika tkompli tkun żviluppata, u jistieden lill-Istati Membri tal-UE biex isaħħu l-messaġġ tal-UE billi jgħaddu "messaġġ wiehed, iżda minn ħafna ilhna"; ihegġeġ lill-Istati Membri tal-UE jiżviluppaw inizjattivi transreġjonali bħala mezz utli ta' kif jopponu politika tal-blokki; jistieden lill-UE u lill-Organizzazzjoni tal-Konferenza Iżlamika biex jintensifikaw l-isforzi sabiex itejbu l-fehim u l-kollaborazzjoni ta' bejniethom;
47. Jappoġġja l-approċċ tal-UE li jfittex li jkollha pożizzjoni koordinata u komuni fil-UNHRC; jiddispjaċih madankollu li, fil-proċess li tintlaħaq politika komuni fost l-Istati Membri tal-UE fil-UNHRC, l-UE sikwit tidhol fil-forum tal-UNHRC bid-denominatur komuni l-aktar baxx, u b'hekk tirrestringi d-dinamika tal-potenzjal diplomatiku tal-UE ma' gruppi reġjonali oħra; ihaġġeġ lir-Rappreżentant Għoli tal-UE għall-politika estera u ta' sigurtà komuni, Javier Solana, biex jagħti mandat lir-Rappreżentant Persunali tiegħu għad-Demokrazija u tad-Drittijiet tal-Bniedem – jekk hemm bżonn billi jibgħat messaġġiera persunali – biex iwettaq konsultazzjonijiet intensivi fl-Afrika, fl-Asja u fl-Amerika Latina dwar kwistjonijiet diskussi fl-UNHRC, bl-għan li jkun impenjat ma' pajjiżi minn blokki oħra f'inizjattivi komuni fil-livell tan-NU;
48. Jiddispjaċih li, sa ċertu punt minhabba ż-żmien u l-isforz meħtieġa biex tintlaħaq pożizzjoni komuni, l-UE ma setatx teżerċita l-influwenza tagħha effettivament fis-sistema tan-NU kollha kemm hi; jistieden lill-UE biex, waqt li tibqa' impenjata li tilhaq pożizzjoni komuni, iżżid il-flessibilità tagħha fuq kwistjonijiet inqas importanti sabiex issir kapaċi taġixxi b'iktar heffa u effiċjenza fin-negozjati rigward kwistjonijiet fundamentali;
49. Jiddispjaċih dwar l-attitudni pjuttost difensiva adottata mill-UE fil-UNHRC, b'mod partikulari ir-riluttanza tagħha li tressaq riżoluzzjonijiet fuq sitwazzjonijiet fil-pajjiż, minhabba li dawn is-soltu jkunu milqugħa b'reżistenza kbira minn pajjiżi partikulari, kif ukoll l-għazla intenzjonali ta' kunsens u t-tendenza tagħha li tevita lingwaġġ li jiġġenera oppożizzjoni, li minhabba fiha tispicċa biex taċċetta compromessi li ma jirriflettux il-preferenzi tal-UE, kif ġara fil-każ tar-riżoluzzjonijiet adottati fis-27 ta' Marzu 2007 dwar

is-sitwazzjoni tad- drittijiet tal-bniedem fis-Sudan¹ u fit-13 ta' Diċembru 2007 dwar - Grupp ta' Esperti dwar is-sitwazzjoni tad-drittijiet tal-bniedem fid-Darfur², li rrizulta fix-xoljiment tal-Grupp minkejja li l-UE originarjament hadmet biex jinżamm;

50. Jistieden lill-UE u lill-Istati Membri tagħha biex jużaw aħjar l-influwenza potenzjali tagħhom sabiex jeżerċitaw l-irwol li jista' jkollha bħala l-mexxejja ta' grupp ta' pajjiżi demokratiċi b'pożizzjoni soda rigward id-drittijiet tal-bniedem; jikkunsidra li dan l-irwol ta' tmexxija jista' jkun realizzat bl-aħjar mod billi jissahhu s-sħubijiet ma' stati minn gruppi reġjonali oħra, kif intwera minn diversi inizjattivi tal-UE fis-sistema tan-NU, bħar-riżoluzzjonijiet tal-Assemblea Ġenerali dwar il-moratorju fuq il-piena tal-mewt u dwar id-dritt għall-ilma;
51. Jistieden lill-UE u lill-Istati Membri tagħha biex jinteraġixxu b'iktar enerġija ma' membri demokratiċi oħra tal-UNHRC, inklużi pajjiżi fi hdan il-grupp Afrikan u dak Asjatiku, u b'mod partikolari, ma' stati demokratiċi li jimxu skont l-istat tad-dritt internazzjonali; jikkunsidra li l-Presidenza Niġerjana attwali tal-UNHRC tirrapreżenta opportunità għall-UE f'dan ir-rigward;
52. Jistieden lill-UE biex torganizza laqgħat regolari ma' dawk il-pajjiżi dwar kwistjonijiet speċifiċi bħala mezz biex tohloq mekkaniżmu għall-bini ta' koalizzjonijiet u għall-iżgurar tal-ikbar appoġġ possibbli għall-pożizzjonijiet tagħha; jenfasizza l-hteġġa tat-tisħih tal-mandat tal-missjonijiet tal-Istati Membri tal-UE f'Ginevra u tal-investment fir-riżorsi diplomatiċi, billi jibagħtu speċjalisti tad-drittijiet tal-bniedem u diplomatiċi ta' level għoli biex imexxu l-UNHRC;
53. Jistieden koordinazzjoni u koperazzjoni iktar mill-qrib bejn il-gruppi ta' hidma relevanti tal-Kunsill tal-UE bbażati fi Brussell u l-uffiċċji tal-UE u tar-Rappreżentanti Permanenti tal-Istati Membri tal-UE fi New York u f'Ginevra, f'dan ir-rigward, jilqa' d-diċentralizzazzjoni effettiva tat-teħid tad-deċiżjoni ġurnata b'ġurnata minn Brussell għal Ginevra, bil-kapitali jzommu rwol importanti ta' koordinazzjoni;
54. Jitlob mill-ġdid lill-UE biex tagħmel uzu iktar effettiv mill-appoġġ politiku u permezz tal-għajnuna li hi toffri lill-pajjiżi terzi, kif ukoll minn strumenti oħra bħad-djalogi u l-konsultazzjonijiet dwar id-drittijiet tal-bniedem, sabiex tiggarrantixxi li jkun hemm iktar pajjiżi li jaqblu mal-inizjattivi tagħha jew ma' dawk li hi tappoġġa, li għandhom ikunu mmexxjin mir-rispett lejn il-liġi internazzjonali u lejn l-istandards tad-drittijiet tal-bniedem li huma rikonoxxuti b'mod universali u l-promozzjoni ta' riformi demokratiċi; fl-istess hin, jistieden lill-Istati Membri tal-UE u lill-Kummissjoni Ewropea biex jikkunsidraw ir-riżultati tax-xogħol tal-UNHRC rigward pajjiż partikolari, inklużi r-rakkomandazzjonijiet u l-konkluzjonijiet tal-UPR, meta jiddefinixxu l-oġettivi u l-prijoritajiet tal-programmi ta' għajnuna tal-UE;
55. Jiddispuja li l-UE ma setatx tressaq prijoritajiet sostanzjali għax-xogħol tal-UNHRC u f'diversi okkażjonijiet kellha "tillimita l-ħsara", kif ġara, b'mod partikolari, rigward il-"Kodiċi ta' Kondotta għal Proċeduri Speċjali" propost fl-2007 mill-Grupp Afrikan; jistieden lill-UE biex tadotta strateġija iktar proattiva u biex tirdoppja l-isforzi tagħha biex tinfluwenza l-aġenda u d-dibattiti tal-UNHRC;

¹ Riżoluzzjoni A/HRC/7/16.

² Riżoluzzjoni A/HRC/6/35.

56. Jikkunsidra li, waqt li l-Istati Membri tal-UE għandhom rekords rigward id-drittijiet tal-bniedem aħjar minn ta' hafna membri tal-UNHRC oħra, l-azzjoni tal-UE tkun iktar effettiva jekk hi ma tistax tkun akkuzata li qed tapplika kejl differenti skond il-pajjiż u li qed tkun selettiva fil-politiki ta' drittijiet tal-bniedem u demokrazija tagħha stess; għalhekk jistieden lill-UE biex tkun kapaċi tirrispetta l-impenn tagħha għall-promozzjoni tad-drittijiet tal-bniedem fir-reġjuni kollha tad-dinja u rigward il-kwistjonijiet kollha; f'dan ir-rigward jistieden lill-UE biex jieħu sehem attiv fir-revizjoni tal-Konferenza ta' Durban li għandha ssir fl-2009, jiftakar, b'mod partikolari, fil-htieġa li jimplementa r-risoluzzjoni adottata mill-Assemblea Ġenerali tan-NU A/RES/62/149 tat-18 ta' Diċembru 2007 li jagħmel stedina għall-moratorju universali fuq is-sentenza tal-mewt;
57. Ihegġegħ l-attenzenza regolari tad-delegazzjonijiet tal-Parlament fis-sessjonijiet tal-UNHRC f'Ġinevra; jilqa' b'sodisfazzjon l-inizjattiva tas-Sottokomitat tal-Parlament dwar id-Drittijiet tal-Bniedem li jistieden lil dawk li għandhom il-mandat tal-Proċeduri Speċjali kif ukoll il-Presidenza tal-UNHRC għal-laqgħa tagħhom, u jitlob li din il-prattika tkun sostnuta;
58. Jafferma mill-ġdid il-htieġa ta' vizjoni ċara, agenda politika u strateġija maħsuba għal perjodu twil ta' żmien rigward it-tħaddim tal-UNHRC kif ukoll tal-attivitajiet tal-Istati Membri tal-UE fi hdan dak il-korp, b'mod partikolari rigward ir-revizjoni tal-UNHRC li għandha ssir fl-2011; jikkunsidra li din l-istrateġija għandha tinkludi indikaturi ta' referenza ċari; f'dan ir-rigward, jitlob lill-UE biex:
- tafferma mill-ġdid u tiddefendi bil-qawwa l-prinċipju tal-universalità, l-indivizibilità u l-interdipendenza tad-drittijiet tal-bniedem;
 - tiżgura li tinzamm kif inhi u tissaħħaħ il-kapaċità tal-UNHRC li jindirizza sitwazzjonijiet fil-pajjiż, inkluż permezz ta' mandati speċifiċi għall-pajjiż;
 - tassigura l-indipendenza u l-effikaċja tal-Proċeduri Speċjali b'mod ġenerali, u taħdem biex iġġib fis-seħħ l-obbligu tal-koperazzjoni mal-Proċeduri Speċjali għall-membri tal-UNHRC;
 - taħdem għat-tishih ta' mekkaniżmi ta' monitoraġġ indipendenti u ta' sejbiet indipendenti fil-proċess tal-UPR;
 - tafferma mill-ġdid ir-rwol speċifiku tal-UNHRC bħala l-forum internazzjonali prinċipali u leġittimu dwar id-drittijiet tal-bniedem u l-komplementarjetà tiegħu ma' korpi oħra tan-NU;
 - thares l-indipendenza tal-OHCHR;
 - issaħħaħ l-istrateġija tagħha ta' bini ta' koalizzjonijiet esterni, b'mod partikolari permezz ta' inizjattivi transreġjunali;
 - tkompli issaħħaħ il-kredibilità interna/esterna tagħha f'dak li jirrigwarda d-drittijiet tal-bniedem, b'mod partikolari permezz tar-ratifika tat-trattati;

59. Jaghti istruzzjonijiet lill-President tieghu biex jghaddi din ir-risoluzzjoni lill-Kunsill u lill-Kummissjoni kif ukoll lill-gvernijiet u lill-parlamenti tal-Istati Membri tal-UE u tal-UNHRC, lill-President tal-Assemblea Ġenerali tan-NU, lis-Segretarju Ġenerali tan-NU u lill-Uffiċċju tal-Kummissarju Għoli għad-Drittijiet tal-Bniedem.